

# 10 लाख महिला सहायता समूह

## महिला दिवस पर विधानसभा में नीतीश का एलान

जागरण ब्यूरो, पटना : अंतरराष्ट्रीय महिला दिवस पर शुक्रवार को विधानसभा ने महिला सशक्तीकरण की दिशा में एकजुटता का संकल्प लिया। इस आशय का प्रस्ताव मुख्यमंत्री नीतीश कुमार ने आसन के समक्ष रखा था। मुख्यमंत्री के प्रस्ताव पर विधानसभा अध्यक्ष उदय नारायण चौधरी ने संकल्प पढ़ा, जिसे सर्वानुमति प्रदान की गई। मुख्यमंत्री ने कहा कि अगले पांच साल में महिला स्वयं सहायता समूह की संख्या बढ़ाकर 10 लाख तक की जाएगी।

मुख्यमंत्री के अनुसार हर स्तर पर महिला सशक्तीकरण का प्रयास हो। बिहार पहला राज्य है जिसने महिलाओं को सशक्त करने को पंचायत व नगर निकायों में 50 प्रतिशत का आरक्षण दिया। महिला

### मुख्यमंत्री के प्रस्ताव पर सदन ने लिया संकल्प



अंतरराष्ट्रीय महिला दिवस पर हमें महिलाओं के सम्मान, रक्षा, रोजगार और उनकी भागीदारी बढ़ाने के प्रति वचनबद्धता का संकल्प लेना चाहिए।

■ नीतीश कुमार, मुख्यमंत्री

स्वयं सहायता समूहों के बूते महिलाओं को आगे बढ़ने में बड़ी मदद मिलेगी। इससे राज्य का भी विकास होगा। अंतरराष्ट्रीय महिला दिवस का प्रभाव सदन में प्रश्नकाल के दौरान भी दिखा। एक महिला सदस्य द्वारा अपने प्रश्न पर जब पूरक प्रश्न पूछा जा रहा था, तो विधानसभा अध्यक्ष ने महिला मंत्री को कहा कि अंतरराष्ट्रीय महिला दिवस है इसका भी ख्याल रखें। प्रश्न का उत्तर मिलना ही चाहिए। एक सदस्य ने जोड़ा- 'अंतरराष्ट्रीय महिला दिवस पर इससे बेहतर क्या होगा कि प्रश्न पूछने वाली भी महिला और उत्तर देने वाली भी महिला।'